

פ ע פ א

זי איז געווען די פערטע פון די פינף טעכטער, פון די צוועלף לעבנ-געבליבענע, פון די צוויי מאל אַזויפיל געבוירענע, קינדער פון מיין פעטער אברהם־הערש און מיין מומע מירל. זי איז געווען אַ שלאַנקע און אַ הויכע און אַ בלאַנדע און אַ שיינע און זי האָט געהייסן פּערל, אָבער מען האָט זי גערופן פּעפּאַ. זי איז עפעס באַלד געבוירן געוואָרן אַ פרעמדע אין דער גאַנצער משפּחה. זי האָט זיך געחברט מיט שיקסלעך און האָט ליב געהאַט צו זיצן אין די קיכן און זי האָט געקענט אַלע סודות פון די דינסטן און האָט געשריבן בריוו פאַר זיי. זי האָט ליב געהאַט שווערע האַרעוואַניע און מען האָט זיך מיט איר געשאַפּט, אַט אַזוי ווי זי אַליין וואַלט געווען מער דינסט ווי טאַכטער אין דער משפּחה. פּעפּאַ האָט אָבער ביי דעם קיינמאַל נישט פאַרלוירן איר ווירדע און, דער עיקר, נישט פאַרלוירן איר דאַמינירנדיקע און אַרויסרופּערישע שיינקייט. כמעט אַלע קינדער פון דער משפּחה זענען געווען בלאַנדע. נאָר עפעס האָט זיך אַ שטן געלייגט וואַפּפּעריק און די טעכטער האָבן נישט געקענט קיין שידוכים געפינען. אַלע דריי פאַר פּעפּאַן זענען פאַרזעסן. די יינגסטע האָט חתונה געהאַט סוף־כל־סוף די ערשטע. די צווייטע האָט חתונה געהאַט שוין אין אירע על־טערע יאָרן און איז געוואָרן אַן אַלמנה אין דער נאַכט פון דער חתונה. און וואָס מיט פּעפּאַן איז געשען — דאָס דערציילט אַט־אָדי מעשה.

אַז פּעפּאַ איז אַלט געוואָרן פּופּצן יאָר איז זי איינמאַל אַריינגעלאָפּן מיט אַ יאַמערלעך געוויין צו אירע טאַטע־מאַמע, בשעת עס זענען געווען משפּחה־געסט אין שטוב; מאַכט מיך חתונה! עפעס אַזוי ווי אַ מלאך וואַלט איר אין אַ חלום אויסגעזאָגט איר גורל אין לעבן און זי האָט גע־וואַלט פון דעם גורל אַנטלויפּן. אָבער וויאָזוי האָט מען גאָר געקענט טראַכטן זי חתונה צו מאַכן, אַז פאַר איר זענען געווען דריי שוועסטער און אַלע שוין ראוי לחופּה. איז פון יענעם טאַג אַן, פּוּז יענעם געוויין אַן, פּעפּאַ אַוועק אויף אירע אייגענע דרכים.

די דינסטן — באזונדערס די פוילישע און רוטענישע — אין דער משפחה האבן ביי פעפאן געפרעגט אינטימע עצות און זי האט גערנוויליק געגעבן די עצות. איינמאל האט האנקא, די שטאל-שיקסע אין זיידנס קליי-נעם, שטאטישן פאלווארק געפרעגט ביי פעפאן אן עצה וויאזוי ליב צו האבן א זעלנער און דאך נישט צו האבן א בענקארט. האט פעפא האנקאן געזאגט, אז דאס בעסטע וועט זיין, ווען זי וועט זיך ליב האבן דורך די שטאכעטן. און זי האט דער שיינער האנקאן, געזונט און פריש ווי א צוויי-יעריקע יאלאווקע, אנגעוויזן דאס דאזיקע זיכערסטע, געהיימע ארט. דאס איז געווען אן ארט אין א לוקל צווישן דער שטאל און דעם שפייכלער. דארט זענען געווען שטארקע, הויכע שטאכעטן צו דעם געסל צו. פעפא האט האנקאן געעצהט ביי אירע נאכטלעכע באגעגענישן מיט איר זעלנער צו הייסן אים שטיין אין דרויסן אין געסל און זי זאל זיין אינעווייניק, אין לוקל און אזוי קענען זיי זיך האלבען וויפל זיי ווילן. זיי האבן זיך טאקע אזוי האלבעט שטייענדיק פון ביידע זייטן פון די שטאכעטן א הארבסט און א האלבן ווינטער. נאך אז האנקא האט פלוצלינג גענומען חושד זיין, אז די עצה האט געטויגט אויפן פייער און א ממזר ווארפט זיך אין אירע אינגעוויידן — האט זי אמאל פעפאן אזוי אנגעשלאגן פאר איר עצה, אז דאס איז שוין געווען די לעצטע עצה, וואס זי האט געגעבן די דינסטן. קיין אומגליק האט דער ממזר נישט געבראכט. דריי יאר שפעטער איז ער געקומען מיט זיין מאמען צוריק צום זיידן און איז יארן-לאנג געווען דער פאסטוך פון די קי. צום סוף איז ער געווארן א פיינער באלעבאס אין זיין דארף, געזונט און שיין ווי זיין מאמע האנקא. אז גאט האט געזאגט „פרו ורבו“ — זענען אפילו די שטארקסטע און העכסטע שטאכעטן מאכט-לאז, און דער שארפסטער פראסט נישט קיין אפהאלט.

**

יעדן מיטוואך פלעגן די זיבן זונות פון דעם שטעטלשן בית-זונות, וואס איז געווען אין א שטיבל ביים ברעג פון טייכל (נאענט פון ביידע קאזארמעס פון גרויסן שטאטישן גארניזאן, וואס איז באשטאנען פון עט-לעכע באטאליאנען אינפאנטעריע און עסקאדראנען אונגארישע דראגאנער אויף פייערדיקע פערד) גיין אויף א וויזיט צום שטאטישן דאקטאר. און דער

דאזיקער דאקטאר האט געוויזנט אין אונדזער גרויסער משפחה־קאמעני־
צע אויפן ערשטן שטאק, אַ טיר ביי אַ טיר נעבן אונדזער דירה. די זונות
פלעגן גיין צוזאמען אין אַ טשאַטע ווי בלודנע שאַף. בלייכע און מאַגערע
זענען זיי געווען, האָבן אַלע ווי איינע געהאַט טונקעלע רינגען פון מי־
קייט אַרום די אויגן און זייער אַנטאָן איז געווען גיכער ענלעך צום אַנטאָן
פון הייליקע קלויסטער־שוועסטערן ווי פון זונות. זיי, די בלייכע און מי־
זענען דאָס געווען די כלות אויף פערטל־שעהן פון טויזנטער געזונטע זעל־
נערישע תאוות צו פרויען־לייב.

אַפגעפאַרטיקט מיט דער אינספעקציע ביים דאָקטער האָט זיך די
טשאַטע בלודנע מענטשלעכע שאַף געלאָזט מיט די בידנע מטבעות, וואָס
זייער „מומע“ האָט זיי איבערגעלאָזן פאַר אייגענעם געברויך, איבער די
קראַמען איינצוקויפן קעמעלעך, שפיגעלעך, זאַקן־בענדלעך, צוקערלעך און
שאַקאָלאַד און אַמאָל אויך אַ בייגעלע פאַפיר און אַ מאַרקע אַ בריוו צו
שרייבן. די ערשטע קראַם, אין וועלכער די בלודנע נפשות זענען אַריין,
איז געווען די גרויסע קראַם פון כל־טוב פון מיין פעטער אברהם־הערש,
וואָס איינע פון זיינע פינף טעכטער איז געווען פעפּאַ. די אַרעמע באַשע־
פענישן האָבן זיך קיינמאָל נישט געדונגען און דאָס שטעטל האָט שטי־
לערהייט אַרויסגעקוקט אויף דער לייזונג, כאַטש מען האָט זיך געמייאוסט
מיט זייער געלט, וואָס איז געווען אַתנן זונה. און עס האָט זיך שוין אַלע־
מאָל עפעס אַזוי געמאַכט, אַז ווען נאָר די בידנע מיידלעך זענען אַריין
אין מיין פעטערס קראַם — זענען זיך אַלע צעלאָפן און פעפּאַ פלעגט אַליין
בלייבן מיט זיי, די בלייכע קונהטעס. פאַר פעפּאַן האָבן זיי נישט איינמאָל
אויסדערציילט זייער דאָליע, פאַר איר האָבן געגעבן דעם ערשטן ביטערן
זיפּץ יענע, וואָס דער דאָקטער האָט זיי פאַרבאַטן ווייטער צו „אַרבעטן“,
וואָס דאָס איז אַפּטמאָל שוין געווען דער טויט־אורטייל פאַר זיי. פעפּאַ
פלעגט אויך אַפּט שרייבן די בריוו פון די מיידלעך. צוילאַנג האָט מען
זיי אין קראַם נישט געלאָזט זיין. באַלד האָבן זיך אַנגעהויבן צו באַזווייזן
פנימער אין די שפּאַלטן פון די טירן; — נו שוין, טרייב זיי שוין אַרויס,
פעפּאַ! שוין גענוג!



אין איין שיינעם טאג האָט זיך ביי איינעם פון די שטאַטישע אַדוואָ-
קאַטן באַווירן אַ יונגער ייִדישער קאַנציפּיענט. געזונט און שטאַרק און
שיין ווי אַ דראַגאַנער און מיט אויפגעהויבענע שוואַרצע וואַנצעס ווי קיי-
זער ווילהעלם, אַדער כאַטש אַ סיבירישער קאַטער. געטראָגן האָט ער אַ
קינסטלערישן קראַוואַט, אַ ברייטן הוט, אַ שטעקן מיט סענקעס — אַלץ
מעשה קינסטלער. דערצו האָט ער געהאַט אַ נאַמען פול מיט זילבער און
מיט גאַלד. און איידער וואַס־ווען האָט ער שוין געפלעגט אָפט אַריינקו-
מען אין קראַם פון מיין פעטער מיט אַלע זיינע טעכטער און ער האָט שוין
געוואָרפן אַן אויג אויף פעפּאַן און גאַר באַלד האָט מען שוין פעפּאַן אין
די אַוונטן נישט געקענט געפינען און פונקט אזוי האָט מען אין די אַוונטן
נישט געקענט געפינען דעם נייעם יונגן קאַנציפּיענט־אָדוואָקאַט.

דער גאַנצער ענין איז צוגעגאַנגען צר־שנעל און איז געווען צו־שיין,
אַז ער זאָל זיין אזוי אמת ווי די משפּחה האָט זיך געווינטשן. אַז מען האָט
פעפּאַן אַנגעהויבן נאַכצושפּיאַנירן און עס איז שוין קיין ספק נישט געווען,
אַז דאָס פאַרשווינדט זי אויף גאַנצע אַוונטן אין די פעלדער מיט לאַזעס
און קשאַקעס ביי די סייכן — און טאַקע מיט דעם קאַנציפּיענט — האָט
מען זי אַנגעהויבן צו פּייניקן מיט רייד און פשוט שלאָגן מיט פּויסטן.

— אין אַ שטוב מיט פאַרזעסענע שוועסטערן זאָל אַ טאַכטער אַזוינס
טאָן! ווער וועט זיך דען וועלן שוין משדך זיין מיט אַזאַ שטוב?

דער גאַנצער כּעס און דער גאַנצער אומעט פון דרייפאַכער פאַרזעסנ-
קייט האָט זיך אויסגעגאַסן אויף פעפּאַס בלאַנדן, שטאַלצן קאַפּ. זי האָט
נישט געוויינט פון די קללות און פון די פּויסטן, זי האָט נאָר מיט פאַרביסנ-
קייט אַלעמאַל איבערגעחזרט: — האָט איר מיך געזאָלט חתונה־מאַכן, אַז
איך האָב אייך געבעטן! חתונה מאַכן, חתונה מאַכן!

משפּחה האָט זיך אַנגענומען מיט מוט און מען איז אַרויפגעגאַנגען
צום יונגן קאַנציפּיענט מיט די קייזער ווילהעלם־וואַנצעס: — ס'טייטש,
ביסט דאָך אויך אַ טאַטנס אַ קינד? קודם־כל האָט ער געליקנט שטיין
און ביין. און אַז מען האָט גענומען סטראַשען שוין נישט מיט ייִדישן יושר,
נאָר מיט גוי'ישן געזעץ — האָט ער קאַלטבלוטיק געענטפערט, אַז דאָס
געזעץ קען ער בעסער ווי דאָס גאַנצע שטעטל יידן צוזאַמענגענומען. וויפל
דערפאַלג ער האָט געהאַט ביי די פרויען פון שטעטל — נאָך מער דער-

פאלג האָט ער געהאַט ביי די אַלטע ריכטערס אין געריכט. ער האָט גע-
וונען אַלע פּראָצעסן, ער האָט טאַקע געקענט דאָס געזעץ.

**
*

אין איין שפּעט־האַרבסט־קוואַרטאַל האָט מען זיך אין דער משפּחה
פון פעטער אברהם־הערש אַרומגעקוקט, אַז פּעפּאַ איז אין גאַנצן פאַר-
שוונדן געוואָרן, פאַרשוונדן מיט קוים אַ דינעם מענטשעלע. אָן אַ זיפּף,
אָן אַ טרער, אָן אַ זיי־געזונט, אָן אַ ברכה און אָן אַ קללה. נעלם געוואָרן.
קיין באַלעגאַלע האָט זי צו דער באַן נישט געפירט און אויך ביי דער באַן
האַט זי קיינער נישט געזען אַוועקפאַרן. מען וואַלט עס אין פאַרלוף פון
טעג מיטגעטיילט דער משפּחה, ווייל נאָך אין זעלבן אַוונט האָט גאַנץ
שטעטל זיך געשושקעט פון מויל צו אויער: עץ ווייסט? פּעפּאַ מירלס איז
פאַרשוונדן געוואָרן.

און אַזוי ווי זי איז נעלם געוואָרן אָן אַ קלאַנג, אַזוי איז זי אין עטלעכע
וואַכן אַרום, ווי פון הימל אַראָפּ, ווידער געווען; אויסגעטאָן צוריק דאָס
דינע מענטשעלע און זיך געשטעלט אַרבעטן אין קיך און אין קראַם. נאָר זי
איז געווען אויסגעמאַגערט און אויסגעבלייבט און אַזוי ווי נישט זי מער.
מיט דעם קאַנציפּיענט מיט די וואַנצעס פון אַ סיבירישן קאַטער האָט
זי זיך נישט מער באַגעגנט, ווייל ער האָט מער נישט געוואַלט. דער ווינ-
טער איז אַוועק, דער פּריילינג איז געקומען און פּעפּאַ איז ווידער נעלם
געוואָרן, נאָר דאָסמאַל מיט אַלץ, וואָס איז נאָר געווען אירס, ווייל פּעפּאַ
איז געווען אָן ערלעכע און קיין פּרעמדס, אַפילו פון אַ לייבלעכער שוועס-
טער, וועט זי נישט אַנרירן. אַז זי גרייט זיך, האָט מען אַרויסגעפילט פון
יעדן קער און ווענד אירן, אַבער מען האָט געדאַנקט גאָט און געקוקט
זורך די פינגער.

**
*

חדשים נאָך פּעפּאַס פאַרשווינדן האָבן אַנגעהויבן קומען בריוו פון
איר — באַזונדערס צו איין שוועסטער, בלויז מיט עטלעכע יאָר עלטער
פון איר, אַ שוועסטער, וואָס פּעפּאַ האָט אַלעמאַל געזאָגט אויף איר: עטל
פאַרשטייט מיך, די איינציקע! אויף די בריוו איז קיין צוריק־אַדרעס נישט

געווען און די שטעט — גרויסע: קראַקע, לעמבערג. אָבער אויך די דאָ-
זיקע בריוו אָן אַ צוריק-אַדרעס האָבן אויפגעהערט צו קומען. די געטרייע
עטל האָט זיך די אויגן אויסגעוויינט פון צער און בענקשאַפט. אָבער נישט
געווען צו וועמען. און נאָר צו מיין מאַמען האָט די געטרייע שוועסטער
עטל געטראָגן איר צער. כאַטש אויך די מאַמע, פעפּאַס מומע, האָט זי
אַליין נישט פאַרשטאַנען — עטלס צער האָט זי יאָ פאַרשטאַנען און זי
געטרייסט. איך האָב אָפט אונטערגעהערט אַ וואָרט אין די שמועסן. אַ
מאָדנע וואָרט: קורטיזאַנע. מיין מאַמע האָט עטלען געטרייסט, אַז עס איז
נישט אַזוי שלעכט, פעפּאַ איז אַ קלוגע און אַזוי ווייט איז זי אַוודאי נישט
אוועק. נאָר מסתמא איז זי אַ — קורטיזאַנע.

און נאָך אַ יאָר און נאָך אַ יאָר — פעפּאַ האָט אָנגעהויבן צו פאַר-
שווינדן פון דעם האַריזאָנט פון דער משפּחה ווי אַ דינער אַוונט-וואָלקן.
דינער און דינער ביז ער מישט זיך אין גאַנצן אויס מיט דער נאַכט

**

איינמאָל, אין יאָר 1917, זייענדיק אַ זעלנער אין קראַקעווער גאַרני-
זאָן, האָבן איך פּלוצלינג פעפּאַן באַגעגנט אויף אַ רושיקער גאַס. זי איז
געווען נאָך אַלץ שיין און שלאַנק, נאָר איר שיינקייט שוין אַ צוגעפאַרבטע.
זי איז געווען אין זיבעטן הימל פון דער באַגעגעניש און איך האָב האַלד
געמוזט גיין מיט איר אין איר עלעגאַנטן ווינצימער. זי האָט מיר געזאָגט,
אַז זי איז אַ קראַנקן-שוועסטער. אַ שעה איז אַוועק. פעפּאַ האָט אומרויך
געקוקט אויפן זייער. אַ שטילער קלאַפּ אין טיר. אַן עלטערער עלעגאַנטער
אַפיציר איז אַריינגעקומען. פעפּאַ האָט מיט שטאַלץ מיך פאַרגעשטעלט:
אַ קוזין — ער הייסט אַזוי און אַזוי — ער איז אַ שרייבער. אַ פּאַעט.
אָבער דעם אַפיציר איז עס נישט אָנגעשטאַנען. דערצו בין איך נישט מער
ווי אַ סאַלדאַט. אַן אייניער-פרייוויליקער, מיט געלע בענדלעך אויף די
אַרבל, מיטן רעכט צו ווערן אַן אַפיציר מיט דער צייט, אָבער פאַרט נישט
אין זיין ראַנג. איך האָב פאַרשטאַנען די סיטואַציע און האָב מיך איידל
און גיך אָפּגעטראָגן.

גייענדיק אַראָפּ פון די טרעפּ האָט אין מיין זכרון אַ קלונג-געטאַן

מײן מאַמעס דעמאָלט אומפאַרשטאַנען טרייסט־וואָרט פאַר פעפּאַס שוועס־
טער עטל. איצט האָב איך דאָס וואָרט פאַרשטאַנען.
און מער האָב איך קיינמאָל, פון קיינעם און אין ערגעץ וועגן פע־
פּאַס גורל נישט געקענט דערגיין. אזוי ביזן היינטיקן טאָג.
אין מײנע רײזעס איבער ווייטע עקזאָטישע שטעט, זעענדיק ענלעכע
געשטאַלטן און פנימער ווי פעפּאַס — האָט זיך מיר נישט איינמאָל גע־
גלוסט צוצוגיין און אַ פרעג־טאָן: זענט איר נישט אַמאָל פעפּאַ? — אָבער
איך האָב עס קיינמאָל נישט געטאָן. און עס קען זיין, אַז איך האָב זי טאקע
באַגעגנט, נאָר פאַרבײגעגאַנגען.
וואו איז זי טאקע נעלם געוואָרן? האָט זי זיך אויפגעהויבן ווידער?
איז זי טיפער געפּאַלן? ווער ווייסט.
יא, אויך פעפּאַ איז געווען בלוט און ביין פון אונדזער גרויסער פאר־
צווייגטער משפּחה. זאָל בלייבן אַ מעשה נאָך איר אינעם מעשה־בוך פון
מײן לעבן.
אַן אומעטיקע מעשה מיט איין טיפן מענטשלעכן געשריי צו אירע
פופצן יאָר: מאַכט מיך חתונה! נאָר מען האָט איר נישט צוליב געטאָן,
נישט געקענט דעמאָלט צוליב טאָן, איז פעפּאַ אַוועק אויף איר אייגענעם
וועג. אַ וועג אַהין, אַהין — אַן אַ שטעג אויף צוריק.